



Xalqımızın qürur və qəhrəmanlıq simvolu

"Mən əminəm ki, Azərbaycanın gələcəyi etibarlı əllərdədir. Çünki bizim bugünkü gəncliyimiz sağlam düşüncəli gənclərdir, vətənpərvər gənclərdir, xalqını, millətini sevən gənclərdir. Mən əminəm ki, müstəqil Azərbaycanın gələcəyini qoruyub saxlaya bilən gənc nəsillər yetişir... ..Ona görə də biz yaşlı nəslin nümayəndələri arxayın ki, siz, əziz gənclər, müstəqil Azərbaycan Respublikasının nə qədər çətinliklə başa gəldiyini dərk edərək müstəqil Azərbaycan Respublikasının gələcəyini qoruyub saxlayacaqsınız. Mən buna əminəm!"

1996-cı fevralın 2-də keçirilmiş Azərbaycan Gənclərinin I Forumunda Ulu Öndər Heydər Əliyevin böyük inam və əminliklə dilə gətirdiyi kimi, vətənpərvər gəncliyimiz qüdrətli, dünyanın hər yerindən görünən Azərbaycanın quruculuğunda böyük söz və əzmlə iştirak edəblər.

Ulu Öndərin vaxtilə müəyyənləşdirdiyi gənclər siyasətini uğurla davam və inkişaf etdirən Prezident İlham Əliyevin ölkəmizə rəhbərlik etdiyi dövrdə yetişən vətənpərvər gənclik sayəsində Azərbaycan ərazi bütövlüyünü, suverenliyini tam təmin edib. Qəhrəman gəncliyimizin xalq, vətən təəssübü bizə bütöv Azərbaycan bəxş edib.

Əsas Ulu Öndər tərəfindən qoyulan uğurlu siyasət

Gənclər hər bir ölkənin gələcəyidir. Onların təhsilli, vətənpərvər və fəal olması dövlətin inkişafı üçün çox vacibdir. Azərbaycanda gənclər siyasətinin formalaşmasında Ümummilli Lider Heydər Əliyevin xüsusi rolu olub. Ümummilli Lider gənclərin inkişafına, onların dövlət həyatında fəal iştirakına və milli dəyərlər ruhunda tərbiyəsinə böyük önəm verib. Azərbaycan gənclərinin birinci forumunda Ulu Öndər Heydər Əliyevin vurğuladığı, "Hər bir gənc Azərbaycanın müstəqil gələcəyini təmin etmək üçün Vətəni sevməlidir, ölkəni sevməlidir, torpağı sevməlidir, xalqımızı sevməlidir, millətimizi sevməlidir, dilimizi sevməlidir, dinimizi sevməlidir, milli ənənələrimizi sevməlidir" fikirləri də gənclər qarşısında mühüm tarixi vəzifələr müəyyənləşdirmiş, yeni nəslin həyat kredosuna çevrilmişdi.

Azərbaycanın ən çətin məqamında xalqın təkidli tələbi ilə ikinci dəfə hakimiyyətə qayıdaraq dövlət müstəqilliyimizi möhkəmləndirən Ulu Öndər Heydər Əliyev ilk günlərdən gənclərin problem və qayğıları ilə maraqlandı və onların aradan qaldırılması istiqamətində mühüm addımlar atdı. Ümummilli Liderin 1993-cü ilin sentyabrında Ali Sovetdə gənclərin nümayəndələrini qəbul edərək onları dinləməsi, 1994-cü ilin iyulunda gənclər və idman siyasətini həyata keçirən mərkəzi dövlət idarəetmə orqanını yaratması, bir qədər sonra bütün şəhər və rayonlarda bu na-

zirliyin yerli idarələrinin yaradılmasına sərəncam verməsi, hər il büdcədən gənclər siyasəti üçün ayrılan vəsaitin artırılması da bunun göstəricisi idi. 1996-cı il fevralın 2-də Ulu Öndərin iştirakı ilə Azərbaycan Gənclərinin ilk forumu keçirildi və bu forum respublikanın hər yerində gənclərlə aparılan işin canlanmasına birbaşa təkan verdi. Forumdan sonra gənc istedadların "Qızıl kitabı"nın təsis edilməsi, fevralın 2-nin təqvimə "Azərbaycan Gəncləri Günü"nün daxil edilməsi, 1997-ci ildə gənc yazıçıların görüşlərinin keçirilməsi, onlar üçün fərdi təqaüdlərin ayrılması və digər tədbirlər gənclərin təşkilatlanmaya olan meyillərinin artmasına, müasir gənclər hərəkatının formalaşmasına şərait yaratdı.

Gənclərin ilk forumunda Ulu Öndər Heydər Əliyev gənclərə diqqəti artırmağı mühüm vəzifə kimi qarşıya qoydu: "...Hesab edirəm ki, bizim vəzifəmiz, dövlət orqanlarının vəzifəsi, hakimiyyət orqanlarının vəzifəsi gənclərə diqqəti artırmaq, gənclər probleminin həll olunması ilə bundan sonra daha da yaxından məşğul olmaq və irəliyə sürülən təkliflərin həyata keçirilməsi üçün çalışmaq, lazımı tədbirlər görməkdən ibarətdir".

Gənclərin yüksəlişi

Prezident İlham Əliyev Ulu Öndər Heydər Əliyevin gənclər siyasətini ardıcılıqla davam etdirir, gənclərə xüsusi diqqət göstərir. Prezidentin gənclərin inkişafını dövlət siyasətinin əsas istiqamətlərindən biri kimi müəyyən etməsi onların təhsil alması, peşə sahibi olması, idman və mədəniyyət sahələrində fəal iştirak etməsi üçün geniş imkanlar açır. Ötən 22 il yarımlıq müddətdə Prezident İlham Əliyevin təşəbbüsü ilə gənclər üçün müxtəlif proqramlar, təqaüdlər və layihələr həyata keçirilib, gənclərin vətənpərvər ruhda tərbiyə olunması və ölkənin ictimai-siyasi həyatında aktiv iştirakı üçün münbit şərait yaradılıb. Həyata keçirilən bu siyasət nəticəsində Azərbaycan gəncləri daha savadlı, güclü və məsuliyyətli yetişir, ölkənin inkişafında mühüm rol oynayırlar.

2005-ci ildə "Azərbaycan gəncliyi Dövlət Proqramının (2005-2009) təsdiq edilməsi haqqında" sərəncam imzalanması, "2007-2015-ci illərdə Azərbaycan gənclərinin xaric-

də təhsili üzrə Dövlət Proqramı"nın təsdiqlənməsi, 2007-ci ilin ölkədə "Gənclər ili" elan edilməsi Prezident İlham Əliyevin Azərbaycan gəncliyinə göstərdiyi diqqətin, dəstəyin, qayğının, xüsusilə də onlara böyük etimadının təzahürüdür. Həyata keçirilən dövlət proqramları bu istiqamətdə qarşıya qoyulan vəzifələrin uğurlu icrasında böyük rol oynayır. Gənclər təşkilatlarının və ayrı-ayrı gənclərin ictimai əhəmiyyət daşıyan təşəbbüslərini dəstəkləmək məqsədilə 29 dekabr 2012-ci ildə Azərbaycan Respublikasının Prezidenti yanında Gənclər Fondu, eləcə də 2013-cü ildə ölkədə ilk dəfə "Gənclər üçün Prezident Mükafatı" təsis olunub. Azərbaycan Respublikasında gənclər siyasəti sahəsində idarəetmənin təkmilləşdirilməsi ilə bağlı tədbirlər haqqında Prezidentin 7 mart 2018-ci il tarixli fərmanı ilə "Azərbaycan Respublikasının Gənclər Fondu" publik hüquqi şəxs yaradılıb. Ölkə gənclərinin hərtərəfli inkişafına ən yüksək səviyyədə diqqət və qayğı göstərən Prezident İlham Əliyevin 2019-cu il 26 iyul tarixli sərəncamı ilə "Yüksəliş" müsabiqəsi təsis edilib. Bu müsabiqənin əsas məqsədi intellektual səviyyəsi və idarəçilik keyfiyyətləri yüksək olan perspektiv rəhbər şəxslərin müəyyən edilməsi, dəstəklənməsi və ölkədə kadr ehtiyatı bankının yaradılmasıdır.

Azərbaycanda gənclərin sosial problemlərinin həlli daim diqqət mərkəzindədir. Həyata keçirilən bütün dövlət proqramlarında bununa bağlı vacib məqamlar öz əksini tapıb. Azərbaycanın Birinci vitse-prezidenti Mehriban Əliyeva gənclərə böyük diqqət və qayğı göstərir, gənclərin mədəniyyət, təhsil və sosial sahələrdə inkişafı üçün müxtəlif layihə və proqramlara dəstək verir.

Mehriban xanım Əliyevanın rəhbərlik etdiyi Heydər Əliyev Fondu gənclər üçün təhsilin inkişafı, mədəni tədbirlərin təşkili və sosial layihələrin həyata keçirilməsi istiqamətində mühüm işlər görür.

Gənclərimizin qürur və qəhrəmanlıq salnaməsi

Göstərilən bütün bu ali diqqət və qayğı Azərbaycan gənclərinin qarşısında həm də böyük məsuliyyət qoyur. Bununla yanaşı, onların güclü və parlaq gələcək qurmaları üçün mühüm motivasiya olur və gənclərimiz onlara göstərilən yüksək etimadı doğrultmaq üçün Azərbaycanın inkişafı naminə bütün güclərini səfərbər edərək səylə çalışırlar.

2020-ci il Vətən müharibəsində Azərbaycan gəncliyi gücünü, iradəsini və vətəne bağ-

lılığını bütün dünyaya nümayiş etdirdi. Gənc əsgər və zabitlərimiz silaha sarılaraq yalnız torpaq uğrunda deyil, həm də xalqın şərəfi və gələcəyi uğrunda döyüşdülər. Vətən uğrunda irəli atılan gənclərimizin hərəsi döyüş meydanında bir tarix yazdı. Lazım gəldikdə hətta ölümün gözüne dik baxaraq, "Vətən sağ olsun!" deyən oğullarımız hər gün ön cəbhədən arxa cəbhəyə qələbə müjdələri çatdırdılar. Qarabağ uğrunda qəhrəmanlıqla savaşan gənclərimiz təkcə güc nümayiş etdirmədilər, həm də milli ruhun daşıyıcısı oldular. Azərbaycan gənclərinin cəsarəti, birliyi və fədakarlığı sayəsində torpaqlarımız işğaldan azad olundu və böyük Zəfər qazandıq. Xalqımızın qürur, fəxarət, güvənc ünvanına çevrilən gənclərimizin 44 günlük savaşa sərgilədikləri misilsiz şücaət və hünərləri gələcək nəsillərə vətən sevgisinin ən ali dərsi kimi qaldı.

Prezident İlham Əliyevin ölkəmizə rəhbərliyi dövründə yetişən Azərbaycan gəncliyi hər zaman Vətənin keşiyində durmağa hazır olduğunu nümayiş etdirdi və xalqımızı qalib xalq etdi.

"Mən çalışmışam ki, fəaliyyətim dövründə gənclərin tərbiyə olunması ilə bağlı daha çox işlər görək. Çox şadam, fəxr edirəm ki, Vətən uğrunda, torpaq uğrunda qabağa gedənlərin əksəriyyəti gənclər idi. Bu, hər birimiz üçün qürur mənbəyidir. Çünki elə bir gənc nəsil yetişdi ki, hətta Qarabağı görməyən, o acı tarixi görməyən gənclər Qarabağ uğrunda, Vətən uğrunda, milli ləyaqət uğrunda ölümə gedirdilər və şəhid oldular, qazi oldular və müzəffər ordumuzun şöhrətini yüksəklərə qaldırdılar. Əgər bu siyasət olmasaydı, əgər gənclər vətənpərvərlik ruhunda tərbiyə almasaydılar, bilmək olmazdı müharibənin nəticələri necə ola bilərdi", - deyərək 2022-ci il fevralın 2-də Prezident İlham Əliyev Azərbaycan Gəncləri Günü'nün 25 illiyinə həsr olunmuş Gənclər Forumunda bir daha bu vacib məqamı vurğuladı.

Bəli, vaxtilə Ulu Öndər Heydər Əliyevin təməlini qoyduğu gənclər siyasəti bu gün də Azərbaycan gənclərinin uğurlu inkişafının əsasını təşkil edir. Ölkəmizdə həyata keçirilən gənclər siyasəti nəticəsində Azərbaycan gəncliyi savadlı, vətənpərvər, fəal və təşəbbüskar bir qüvvəyə çevrilib. Gənclərimiz ölkənin ictimai, siyasi və mədəni həyatında mühüm rol oynayır, Azərbaycanın gələcəyinin qurucuları kimi çıxış edirlər.

**Yasəmən MUSAYEVA,
"Azərbaycan"**